

నాలుగవ ఆస్తిపంజరం!

వసుంధర

రమణరావు సముద్రపుటొడ్డున అసహనంగా ఆటూ ఇటూ తిరుగుతున్నాడు. మిత్రుడు పరశురాం కోసం అతను చాలా సేపునుంచి ఎదురుచూస్తున్నాడు. అన్నతైముకు రాకపోవడం పరశురాం ప్రత్యేకత అని తెలిసికూడా అతను విసుకోకుండా ఉండలేకపోతున్నాడు.

అయితే అనుకోకుండా రమణరావు విసుగు దానంతటదే మాయమయింది. అందుక్కారణం పరశురాం రాకకాదు. మెరుపుతీగలాంటి ఓ అమ్మాయి అతనికి శాసదరిదాపుల్లోనే వచ్చి కూర్చుంది. ఆమె కళ్ళబడగానే రమణరావు అన్ని ఆలోచనలూ మరిచిపోయి కొద్దిసేపు పచ్చారుకూడా మానేసి ఏకాగ్రతతో ఆమె వంకనే చూస్తూ ఉండిపోయాడు.

ఆమె వయస్సు ఇరవైకిలో పే ఉండాలి. మిసమిసలాడే యశావనం. గులాబీరంగు వెన్నలా ఉన్నాయి ఆమె బుగ్గలు. ఆమె కనులు అడవిలోని లేడిని గుర్తుచేస్తున్నాయి.

ఆమెకట్టిన చీర ఆమెకొంతవరకూ అందాన్నిచ్చిందో చెప్పడం కష్టంకానీ తను మాత్రం అద్భుత సౌందర్యాన్ని సంతరించుకుంది.

అలాంటి అమ్మాయి తనకు కొద్దిగజాల దూరంలో ముఖం తనకు కనబడేలా కూర్చున్నప్పుడు రమణరావుకు పరశురాం ఎలా గురుకొస్తాడు?

కాసేపటికి రమణరావు ఈ లోకంలోకి వచ్చాడు.

నేలకు తగిలిన రబ్బరుబంతి పైకి ఎగిరినా మళ్ళీ కాసేపటికి క్రిందకు రావలసిందేకదా! రమణరావు మనసుకూడా వాస్తవంలోకి వచ్చిందికానీ దానిలో ఇప్పుడు పరశురాంకు చోటులేదు. ఆ అమ్మాయి ఎవరో అన్న కొత్త ఆలోచనలతో అతడి మనసు నిండిపోయింది.

మనిషికి ఆలోచనాశక్తి పనికొస్తుంది కానీ అన్ని ప్రశ్నలకు అది జవాబు ఇవ్వలేదు. అతడి మనసులో ఇప్పుడున్న ప్రశ్నకు జవాబివ్వగలిగినది ఆలోచనాశక్తి కాదు. ఆ అమ్మాయే!

స్వతహాగా రమణరావుకు చొరవ ఎక్కువ. అతడు ధైర్యంగా ముందడుగువేసి ఆ అమ్మాయికి సమీపంలోనే కూర్చుంటూ—“మీరు అన్యధా భావించరనుకుంటాను” అన్నాడు.

ఆ అమ్మాయి అతనివంక ఎగాదిగాచూసి....“ఈ బీచి అందరిదీనూ— ఇక్కడ మీరు కూర్చుంటే నాకు అభ్యంతరమెందుకు?” అంది తియ్యగా.

ఆమె సమాధానం వింటూనే రమణరావు ఆమెకు కాస్త దగ్గరగా జరిగాడు—“ఈ బీచి మీది కాక పోవచ్చు. కానీ మీలో ఏదో ప్రత్యేకత ఉంది. ఇక్కడ కూర్చున్న మిమ్మల్ని చూడగానే ఈ బీచి మీదేననీ—మీ

అనుమతిలేనిదే ఇక్కడ కూర్చోరా దేమోననీ అనిపించింది. అందుకే అలా అడిగాను—”

ఆమె సిగ్గుపడింది. సిగ్గు అనేది భగవంతుడు ఆడవాళ్ళ కోసమే సృష్టించి ఉండాలి. ఆడదాని సిగ్గు మగవాడిని ఎంతగా ఆకరిస్తుందో చెప్పడం కష్టం. రమణరావు సిగ్గుతో ఎరుపెక్కిన ఆమె బుగ్గల్ని చూస్తూ “ఈరోజుకు నాజన్మ ధన్యమైంది!” అనుకున్నాడు:

ఇద్దరూ కాసేపు మానంగా ఉన్నారు. తర్వాత రమణరావు నెమ్మదిగా మళ్ళీ మాటలు ప్రారంభించి ఆమెను వివరాలడిగాడు.

ఆమె పేరు కాముది. ఆమెకు నా అన్నవాళ్ళెవ్వరూ లేరు. కానీ డబ్బుంది.

“అదెలాసాధ్యం—అందులోను ఆడపిల్లకి!” అన్నాడు రమణరావు ఆశ్చర్యంగా.

“నా తండ్రికి బంధువులంటే అసహ్యం. అందుకని ఆయన ఎప్పుడూ వారందరికీ దూరంగానే ఉన్నాడు. మా అమ్మ పోగానే ఆయన వ్యాపారం మానేశాడు. అయిదు లక్షలు బ్యాంకులో నా పేరున ఫిక్స్డ్ డిపాజిట్లో వేశాడు. నాకు పదహారేళ్ళు రాగానే ఒకరోజు నాకు జీవితం గురించి పాఠాలు చెప్పి “నీకు సరైన వరుణి నువ్వే ఎన్నుకుని నేనిచ్చిన డబ్బుతో జీవితం హాయిగా గడుపు—” అని చెప్పి నాకు తెలియకుండా ఆ రాత్రే నన్ను వదిలిపెట్టి వెళ్ళిపోయాడు. ఆ తర్వాత ఆయనేమయ్యాడో తెలియదు నాకు. రెండేళ్ళనుంచి నేను ఒంటరిపక్షిని” అందామె.

ఇంత అందం రెండేళ్ళనుంచి ఒంటరిగా ఉందని తెలియగానే రమణరావు మనసు ఏదోలా అయిపోయింది. ఆమె ఒంటరితనం పోగొట్టడానికి తను సాయపడాలని

6

అతననుకున్నాడు. అంతేకాదు తను మాత్రమే సాయపడాలనికూడా అతననుకున్నాడు. అలా అనుకుని తన కథనతనామెకు చెప్పాడు.

రమణరావు తండ్రి లక్షాధికారి. అతను యూనివర్సిటీలో రీసెర్చ్ చేస్తున్నాడు. ఫారిన్ వెళ్ళాలని అతని కుంది. బిజినెస్ లో పెట్టాలని తండ్రి అనుకుంటున్నాడు.

“నిర్మోహమాటంగా అనేస్తున్నానని ఏమీ అనుకోకండి—మీవంటి సౌందర్యరాశి తోడులభిస్తే అటు విదేశాలూ వెళ్ళను ఇటు వ్యాపారమూ చేయను—” అన్నాడు రమణరావు.

“నురేం చేస్తారు?” అంది కాముది కుతూహలండా.

“ఆమె చెప్పినట్లే చేస్తాను....” అన్నాడు రమణరావు.

కాముది నవ్వి “నేను చెప్పింది చేసినవారినే పెళ్ళి చేసుకోవాలని ప్రతిజ్ఞాపట్టాను. అందుకే ఎంత డబ్బున్నారెందుసంవత్సరాలుగా నాకు వరుడు దొరకడంలేదు—” అంది.

రమణరావు కళ్ళలో ఆశ మెరిసింది—“మీరు చెప్పింది చేస్తాను. అప్పుడు మీరు నన్ను పెళ్ళి చేసుకుంటారా?” అన్నాడతను.

కాముది నవ్వి “నేను చెప్పింది చేయగల మగవాడు ఈ భూమ్మీద ఉంటే ఉండవచ్చుగానీ మనదేశంలో ఉంటాడని మాత్రం నే ననుకోవడంలేదు—” అంది.

“మీరు చెప్పే పని ఏమిటో నేను తెలుసుకోవచ్చా?” అన్నాడు రమణరావు.

కాముది ఏదో చెప్పబోయి ఆగిపోయింది.

సర్దిగా అప్పుడే పరశురాం వచ్చి రమణరావు భుజం మీద చేయి వేసి “సారీ బ్రదర్! చాలా ఆలస్యమైంది”

అన్నాడు.

కానీ రమణరావు కిప్పుడు పరశురాం వచ్చినందుకు ఆసహనంగా ఉంది.

కాముది తన వాచీ వంక చూసుకుని—“రేపు ఇదే టైముకి బీచికి వస్తాను” అని లేచి వెళ్ళిపోయింది.

“ఇంకప్పుడూ నేను ఆలశ్యం చేయను బ్రదర్—నీకు చాలా కోపం వచ్చినట్లుంది” అన్నాడు పరశురాం. అతడికి తన ధోరణి తనదేకానీ ఎదుటివాళ్ళను ఆటే పట్టించుకోడు. అందువల్లనే కాముది అతడి దృష్టిపథాన్నాక రించలేదు.

“నా కోపం సంగతికేం కానీ—రేపు నేను బీచికి వస్తున్నాను. నువ్వు ఆలశ్యం సంగతటుంచి—అసలు బీచికి రావద్దు. వచ్చావంటే మాట దక్కదు” అన్నాడు రమణరావు.

పరశురాం తెల్లముఖం వేసుకుని మిఠుడివంకనే చూస్తూ వుండిపోయాడు.

2

“మీకు రోశయ్య తెలుసా?” అంది కాముది.

“ఏ రోశయ్య?” అన్నాడు రమణరావు.

“శ్రీ వెంకటేశ్వరా వైన్ మర్చంట్సు....”

“రోశయ్య గారా? ఆయన నాకంటే మా నాన్న గారికి బాగా తెలుసు....” అన్నాడు రమణరావు.

“రోశయ్యను రోశయ్య గారు అనేవాళ్ళతో స్నేహం చేయడం నా కిష్టముండదు?” అంది కాముది.

రమణరావు ఆమె వంక ఆశ్చర్యంగా చూశాడు. ఆమె బుగ్గలు ఎర్రగా కందాయి. అయితే ఆ ఎరుపు సిగ్గు వల్ల రాలేదు. కోపంవల్ల వచ్చింది.

“రోశయ్యగా....” అని అగి—“రోశయ్య మీకు ఎలా తెలుసు?” అనడిగాడు రమణరావు.

“నాది మా అమ్మ పోలికే కానీ ఆమె అందం పూర్తిగా నాకు రాలేదు. రోశయ్య మా అమ్మను చంపేశాడు” అంది కౌముది.

“రోశయ్యగా....రోశయ్య.... హంతకుడా?” ఆశ్చర్యంగా అన్నాడు రమణరావు.

“అవును. వాడంటే నాకు నిలువెల్లా పగ....” అంది కౌముది. అప్పుడా మె అందం నాగుపాములా బుసకొట్టింది.

“రోశయ్య హంతకుడా?” మళ్ళీ అన్నాడు రమణరావు. అతడికి రోశయ్య బాగా తెలుసును. అతడికి తెలిసినంతవరకూ రోశయ్య పరమ నిష్టాగర్హితుడు. ప్రతి శనివారమూ అతడు భజనలు చేయిస్తాడు. తను చేస్తాడు. ముఖంలో ఎప్పుడూ చెరగని చిరునవ్వు వుంటుంది. నుదుట విధిగా కుంకుమ వుంటుంది. ఎదుటివారు ఎంత మాటలాచలించడు. అతడి వినయ గుణాన్నీ, సహనశీలాన్నీ ఊళ్ళో చాలామంది ఆదర్శంగా చెప్పుకుంటారు.

ఆయన పేరు వినగానే ప్రతి ఒక్కడికీ గౌరవభావం కలుగుతుంది. తన నెవరై నా మెచ్చుకున్నప్పటికీ ఆయన—“పొట్టకోసం సారాయి వ్యాపారంచేసే నేను మంచివాడి నెలాగొత్తాను? నన్నెవరెన్నివిధాల నిందించినా అది న్యాయమే!” అంటాడు. అలాగని సారాయి వ్యాపారము మానడు—“ప్రభుత్వం అనుమతించిన పనినేగదా నేనూ చేస్తున్నాను” అంటాడాయన.

“అవును. వాడు హంతకుడు....” అంది కౌముది.

“నేను నమ్మలేకపోతున్నాను. ఆయన నిజంగా హంతకుడే అయితే నా వళ్ళు జలదరించి పోతోంది? ఆయనతో

నేను చాలా చాలా చనువుగా వుండేవాణ్ణి” అన్నాడు రమణరావు.

“ఒక హాంతకుడితో చనువుగా మసిలినందుకే మీ వశ్యు జలదరించిపోతే ఎలా? నేను మిన్నుల్నే హాంతకుణ్ణి చేయాలనుకుంటున్నాను?” అంది కాముది.

“ఏమన్నారూ?” అన్నాడు రమణరావు షాక్ తిన్నట్లు.

“మీరు నాకోసం కోశయ్యను చంపాలి!” అంది కాముది.

రమణరావుకు ముచ్చెమటలు పోశాయి. ఏదో చెప్పాలనుకున్నాడు కానీ అతడికి నోట మాటరాలేదు.

“ఈ షాక్ తటుకోవడానికి మీకు సమయం పడుతుంది. రేపు ఇదే సమయానికి ఇక్కడ వుంటాను. మీరు మళ్ళీ కనబడకపోతే నేను మరో మనిషిని వెతుక్కుంటాను” అని వెళ్ళిపోయింది కాముది.

3

రమణరావు ఇల్లు చేరాడు కానీ షాక్ నుంచి మాత్రం తేరుకోలేదు.

కాముది సౌందర్యం ఆసాధారణం. అటువంటి అందగత్తెను భార్యగా పొందగలిగితే అది అదృష్టమే! తనకు ఆమెను భార్యగా పొందే అవకాశం వచ్చింది. కానీ అందుకు తనో హత్య చేయాలి. అందులోనూ తనకు బాగా పరిచయమైన కోశయ్యను హత్యచేయాలి.

రమణరావుకు హత్యలు చేసేటంత గుండె దిటవుంటుందని ఎవ్వరూ అనుకోరు. అతను మాంసాహారం తరచు తీసుకోకపోయినా అప్పుడప్పుడు కోడిపులావు తింటాడు. అయితే కోడిని చంపుతూండగా చూస్తే మాత్రం రెండు

రోజులు మనసు పాడు చేసుకుంటాడు.

ఈ విషయమే ఆలోచిస్తున్న రమణరావుకు హఠా తుగా ఏదో స్ఫురించింది.

కోడిపులావు చేయాలంటే కోడిని చంపాలని తనకు తెలుసు. కాబట్టి కోడి చావుకు తను వ్యతిరేకుడు కాదు. తను కోడిపులావు అంటే బాగా ఇష్టపడతాడు కాబట్టి కోడి హత్యను ప్రోత్సహిస్తున్నట్లు కూడా అవుతుంది. అటు వంటప్పుడు తను హత్య చూడలేదు తప్పితే—హత్యలను ప్రోత్సహించడమేకోవడం సబబుకాదు. ఇదే నూత్రాన్ని మనుషులకు వర్తింపజేసే?

కాముదివంటి అందాలరాశి తన స్వంతం కావాలంటే రోశయ్య చావాలి.

రోశయ్య కోడి. కాముది కోడిపులావు.

కోడిని తను చంపలేదు. ఎవరైతే నా చంపుతూంటే చూడలేదు. కానీ తనకు కోడిపులావు కావాలి. ఎలా?

రమణరావుకు వెంటనే పట్టయ్య గుర్తుకొచ్చాడు.

పట్టయ్య కోళ్ళను చంపడు. మనుషుల్నే చంపుతాడు. కానీ తినడానికి వాడికి కోళ్ళు కావాలి. మనుషులు పనికి రారు. అందుకని ఒకోసారి వాడు కోళ్ళకోసం మనుషుల్నే చంపుతాడు. మనుషుల్ని చంపే పట్టయ్యకు పెద్దమనుషుల అండ వుంది. అందువల్ల వాడికి చట్టం గురించిన బాధ, భయం లేవు.

పట్టయ్య గురించి రమణరావుకు తెలుసు. రమణరావు తండ్రికూడా పెద్దమనిషే. ఆయనకికూడా పట్టయ్య ఆప్పుడప్పుడు వచ్చి వెదుతూంటాడు. ఇంతకాలం రమణ రావుకు పట్టయ్యంటే భయం. కానీ ఈరోజు వాడి అవసరం వచ్చినట్లు కనబడిందతనికి.

“నువ్వు భయపడే మనుషుల అవసరం నీకు వచ్చిందంటే సమాజంలో నీ అంతసు పెరుగుతున్నట్లే లెక్క!” అంటూ వుంటాడు అతడి స్నేహితుడు పరశురాం.

కౌముది వంటి స్త్రీని పాండగలిగితే సమాజంలో తన అంతసు పెరిగినట్లే లెక్క!

రమణరావు పట్టయ్య ఇంటికి వెళ్ళాడు. అతడి అదృష్టం కొద్ది పట్టయ్య ఇంట్లోనే వున్నాడు. అతన్ని చూసి గుర్తు పట్టి—“మీ నాన్న రమ్మన్నాడా?” అన్నాడు.

“మా నాన్న కాదు. నాకే అవసరం వచ్చింది—” అన్నాడు రమణరావు.

పట్టయ్య రమణరావును ఎగాదిగా చూసి—“నువ్వు పెద్దాడివౌతున్నావన్నమాట!” అన్నాడు.

రమణరావు ఇబ్బందిగా ముఖం పెట్టి—“నాకో పని తిగిలింది. చేసి పెట్టగలవా?” అన్నాడు.

“ఏమిటో చెప్పు!”

“ఓ మనిషిని చంపాలి!”

పట్టయ్య అదోలా నవ్వి “ఆస్పత్రుల్లోంచి బిడ్డల్నెత్తుకొచ్చాను. పెద్దిళ్ళలోంచి డబ్బు లెత్తుకొచ్చాను. ఇదీ అదీ అనికాక రకరకాల నేరాలు చేశాను. ఎంతో అనుభవం సంపాదించాను. దీన్నిబట్టి నేను తెలుసుకున్న దేమిటో నీకు తెలుసా—అన్ని నేరాలలోకీ సులువైనది హత్య!” అన్నాడు.

“అయితే చేస్తావా?” అన్నాడు రమణరావు.

“ఎంతిస్తావు?” అనడిగాడు పట్టయ్య.

“ఎంత కావాలో చెప్పు!”

“నా రేటు చాలా ఉంటుంది-ఫుట్ పాత్ మీది పాంటు గుడ్డధరలాగా! నువ్వు బేరమాడకపోవడంలో ఉంటుంది

నాధర....” అన్నాడు పట్టయ్య.

“వివరాలన్నీ నీతో రేపు మాట్లాడతాను. నాకు పని చేసి పెడతానని మాటిచ్చావుగదా-అదిచాలు” అన్నాడు రమణరావు.

“అద్యాస్సేమైనా ఇస్తావా?” అన్నాడు పట్టయ్య.

“అదీ రేపే!”

“అయిదొందలేనా అద్యాస్సులేకుండా నే నెవరికీ మాటివ్వను. అద్యాన్నిచ్చేదాకా నేను నీకు మాటిచ్చినట్లు కాదు—” అన్నాడు పట్టయ్య.

రమణరావు తేలిగ్గా నిట్టూర్చి “అద్యాన్నిచ్చాక మాటిస్తావుగా. నీ దగ్గర నేను మాట రేపు తీసుకుంటానే” అని అక్కణ్ణించి వెళ్ళిపోయాడు.

ఇప్పుడతనికి ఒక ఉపాయం కనబడింది. రోశయ్యను చంపడం తనకిప్పుడు సమస్యకాదు. చంపడం అవసరమా, కాదా అన్న నిర్ణయం తీసుకు నేందుకే కాస్త వ్యవధికావాలి.

సాయంత్రం అతను బీచికి వెళ్ళాడు. అక్కడ కాముది అతడికోసం ఎదురుచూస్తోంది.

“రా రేమోననుకున్నాను....” అందామె.

“మీ కోరిక కష్టమైనదే—కానీ మీ అందం నన్ను రప్పించింది—” అన్నాడు రమణరావు.

“నా అందం ఇంకా ఏంచేసిందో చెబితే విని సంతోషిస్తాను....” అంది కాముది తాపీగా.

“మీ అందం నన్ను పిచ్చివాణ్ణి చేస్తోంది—” అన్నాడు రమణరావు.

కాముది నిట్టూర్చి—“అందాన్నిచూసి పిచ్చెక్కితే—మీరింక హత్యలేం చేయగలరూ?” అంది.

రమణరావు తడబడి — “అబ్బే — అదికాదు.

మామూలుగా అయితే నేను హత్యలు చేయలేను. ఇప్పుడు రోశయ్యను చంపాలనుకున్నానంటే అందుకు మీ అందం ఎక్కించిన పిచ్చేకారణమనుకుంటున్నాను” అన్నాడు.

“చాలా చమత్కారంగా మాట్లాడుతున్నారు మీరు. బాగా తెలివైనవాడు” అని ఆమె నిట్టూర్చి—“మనిషి తన తెలివితేటల్ని సాధారణంగా ఎదుటిమనిషిని మోస గించడానికే ఉపయోగిస్తాడు....” అంది.

“మీరన్నది ముమ్మాటికీ నిజం! నాకు సుపరిచితుడైన రోశయ్యను చంపడానికి నా తెలివితేటల్నుపయోగించ బోతున్నానుకదా!” అన్నాడు రమణరావు.

కామిడి అతడి కళ్ళలోకి నూటిగా చూస్తూ— “అయితే మీరు రోశయ్యను చంపాలని నిర్ణయించుకున్నా రన్నమాట. చాలా ధాంక్స్!” అంది.

“ఇప్పుడు మీరు నాకు మీ కథ మరి కాస్త వివరంగా చెప్పాలి—” అన్నాడు రమణరావు.

“నేను చెప్పాల్సిందేమీలేదు. మీరే చెప్పాలి.... రోశయ్య నెలా చంపబోతున్నారో....”

“వివరాలు పట్టయ్యనడిగి చెబుతాను....” అన్నాడు రమణరావు.

“పట్టయ్యా—వాడెవడు?”

“కిరాయి హంతకుడు. రోశయ్యను చంపడానికి వాణి నియోగించాను....” అన్నాడు రమణరావు.

కామిడి అసంతృప్తిగా “నుభ్య ఈ పట్టయ్యెందుకు? రోశయ్యను మీరు చంపలేరా?” అంది.

“పనిచేసేటప్పుడు మన చేతులకు మట్టి అవకూడదు. రోశయ్యను చంపి నేను ఉరికంబం ఎక్కాలనుకోవడం లేదు. మీ మెడలో తాళికట్టాలనుకుంటున్నాను” అన్నాడు

రమణరావు.

“ఉరికంబాన్నీ, నా మెడలో తాళినీ కలిపిమాటాడం నాకు నచ్చలేదు. అయినా రోశయ్యను చంపితే ఉరికంబం ఎక్కడ మెందుకు?” అంది కామిది.

“రోశయ్యను చంపినందుకు మీరు నాకు పూలమాలలు వేయొచ్చు. కానీ ప్రభుత్వం అలా చేయదుకదా!”

“ఏడ్చినట్లుంది! మీరు రోశయ్యను ఏ కోర్టుకో తీసుకెళ్ళి అక్కడి జడ్జి వచ్చేదాకా ఆగి అప్పుడు చంపాలనుకొంటున్నారా?” అంది కామిది.

రమణరావుకు ఒక నిమిషం నోటమాటరాలేదు.

కామిది చాలా తెలివైనది. మాటలుకూడా తెలివిగా ఆడుతోంది - ఆమె మనసులో ఉద్దేశ్యం ఆమెద్వారానే తెలుసుకోవడం మంచిది. ఆ విషయం అతనామెకు చెప్పాడు.

కామిది కోరుతున్నది వరపరీక్ష. ఆమెను వివాహం చేసుకోదల్చినవాడు రోశయ్యను ఆమె కళ్ళెదుట స్వయంగా చంపాలి.

రమణరావు వణికిపోతూ “ఇదేం వరపరీక్ష! భర్తను హంతకుణ్ణి చేయాలనుకునే ఆడది ఉంటుందా?” అన్నాడు.

“నేనున్నాను. కానీ హత్యగురించి మీకు భయంలేదు. రోశయ్య చనిపోయేక ఆ శవాన్ని ఏం చేయాలో నాకు తెలుసు. అవన్నీ నేను చూసుకుంటాను. మీమీద హత్యా సేరం మోపబడదు. కానీ హత్యమాత్రం మీరే చేయాలి?”

“నేనే ఎందుకు?” అన్నాడు రమణరావు.

“నన్ను వివాహం చేసుకోవాలన్నకోరిక మీకు లేకపోతే రోశయ్యను చంపాల్సిన ఆవసరం మీకు లేదు”

“అయితే మనం రేపు మళ్ళీ కలుసుకుందాం...”

అన్నాడు రమణరావు.

“రేపు మనం కలుసుకునేది కార్యక్రమాన్ని నిర్ణయించడానికి. కాని పక్షంలో అదే మన ఆఖరి కలయిక అవుతుంది—” అంది కామిది.

4

పట్టయ్య ద్వారా తన పని సులభమవుతుందని భావించిన రమణరావుకు ఆశాభంగమే అయింది.

తనిప్పుడేంచేయాలి? కామిది కోరిన ప్రకారం రోశయ్యను హత్యచేయాలా?

ఆ ఆలోచనకే అతడి ఒడలు జలదరించింది.

చాలాసేపు ఆలోచించేక అతడి ఊహలు తాత్పర్యం దారికి మళ్ళాయి.

రోశయ్య ధర్మాత్ముడు. పుణ్యాత్ముడు. తనను అభిమానంగా చూస్తాడు. తను అతడి అభిమాని.

అలాంటి రోశయ్యను ఆసలు చంపడం ఎందుకు?

విషయమంతా వివరంగా రోశయ్యకే చెబితే ఆయనే ఏదో ఉపాయం చెబుతాడు.

తనకు అనుభవం తక్కువ. అసలీ కామిది ఎవరో— రోశయ్యపై ఆమె ఎందుకు పగబట్టిందో—తన పగ తీరాక ఆమె తన్ను ఆదరిస్తుందో, ఆదరించదో.... ఇవన్నీ ఎలా తెలుస్తాయి?

రమణరావు రోశయ్యను కలుసుకుని తనకు జరిగిన అనుభవం చెప్పాడు.

రోశయ్య అంతా విని అనుమానంగా రమణరావు వంక చూసి— “ఆ అమ్మాయి నిన్ను కలుసుకుని ఎంతకాల మైంది?” అన్నాడు.

రమణరావు చెప్పాడు.

“వెంటనే నాకీ కబురు చెప్పాద్దూ? ఇంత ఆలస్యంగానా నాకు చెప్పేది! అంటే నీలో నన్ను చంపాలన్న ఆలోచన కూడా కొంతకాలం వచ్చి ఉండాలి—” అన్నాడు రోశయ్య.

“అబ్బే—లేదండి....” అన్నాడు రమణరావు.

“మరింత జాస్యమెందుకు చేశావు?” అన్నాడు రోశయ్య.

“జరుగుతున్నది కలో, నిజమో తెలుసుకోడానికే ఈ క్లాస్ వ్యవధి అయింది—” అన్నాడు రమణరావు.

రోశయ్య ఆలోచనలో పడ్డాడు. ఆయన ముఖం గంభీరంగా అయిపోయి చాలాసేపు అలాగే ఉండిపోయింది.

రమణరావు ఆయన చెప్పేది వినడం కోసం ఆత్రుతగా ఎదురుచూస్తూ ఉండిపోయాడు.

“నీకు పట్టయ్య తెలుసా?” అన్నాడు రోశయ్య కాసేపటికి.

“తెలుసండి—”

“అయితే వాణి కలుసుకుని ఓ హత్యకు చేరమాడు” అన్నాడు రోశయ్య.

“ఎవర్ని చంపాలి?”

“కాముదిని....”

రమణరావు కంగారుగా— “నేనామెను పెళ్ళిచేసుకోవాలనుకుంటున్నాను....” అన్నాడు.

రోశయ్య నవ్వి “నువ్వు మగాడివి-మగాడిలా మాట్లాడడం నేర్చుకో—” అన్నాడు.

“అంటే?”

“నేనో ఉపాయం చెబుతాను. ఆ ప్రకారం నువ్వామెను

నమ్మించి మోసం చేయొచ్చు. నన్ను చంపినట్లు భ్రమపెట్ట వచ్చు. ఆ తర్వాత ఆమె నీ వశమాతుంది. కొంతకాలం కలిసుండండి. తన పగను మరచిపోయి నీతో అడసయిందా సరేసరి-లేదా ఆమెను పట్టయ్యకు అప్పజెప్పవచ్చు. ఆమె మీద నీమోజు తీరిపోడానికి వారం రోజులు చాలని నా అనుమానం—”

రమణరావు ఆశ్చర్యంగా ఆయనవంక చూశాడు.

“తెలివైన ఆడది మగాడికి ప్రమాదం. అందులోనూ మగాణ్ణి హత్యలకు పురికొల్పే ఆడది ఇంకా ప్రమాదం. అందంగా ఉండంటున్నావ్ కాబట్టి కొన్నాళ్ళు అనుభవించి చంపేయ్—” అన్నాడు రోశయ్య.

హఠాతుగా రోశయ్య కళ్ళలో క్రూరత్వం కనబడింది రమణరావుకు.

కాముది రోశయ్యను చంపమంది. రోశయ్య కాముదిని చంపమంటున్నాడు. అసలు వీళ్ళిద్దరికీ మధ్య అసలు కథేమిటి?

“కాముది మీ మీద ఎందుకు పగబట్టింది?” అన్నాడు రమణరావు. ఆప్రయత్నంగా అతడి చూపులు రోశయ్య కళ్ళపైనే ఉన్నాయి.

“భగవంతుణ్ణి దర్శించుకోడానికి కొండ ఎక్కాలంటే ఎన్నో మెట్లు ఎక్కాలి. అలా ఎక్కడంలో మన కాళ్ళకింద ఎన్ని చీమలు నలిగాయో లెక్కచూడగలమా? ఆలాంటి చీమల్లో ఒకటి తనూ కొండెక్కి మనకు కుట్టాలని వచ్చిందనుకో—దాన్ని చేత్తో నలిపేయడమో కాలితో రాసేయడమో చేస్తాంకానీ ఈ చీమ ఎవరు? ఎందుకు మనని కుట్టడానికెంతమూరం వచ్చింది—అని ఆలో

చిన్నా కూర్చుంటామా? కాముదిని గురించి ఆలోచించడం నా కిష్టంలేదు. నన్ను కుట్టాలని వచ్చిన చీమ అది. నేను దాన్ని కాలరాచేస్తాను. అంతే!” అన్నాడు రోశయ్య.

“ఇంతకీ ఇప్పుడు నన్నేం చేయమంటారు?”

“నీకు నేను సాయపడతాను. ఆమె కళ్ళముందు హత్య చేయబడడం కోసం ఆమె కోరిన చోటకు నీతో పాటు నేనూ వస్తాను. ముందు మీరిద్దరూ కలిసి కార్యక్రమాన్ని నిర్ణయించండి. దానికి నేను ఫినిషింగ్ టచ్ ఇస్తాను—”

రమణరావు రోశయ్య దగ్గర సెలవు తీసుకున్నాడు.

5

“అంతా మీరు కోరినట్లే జరుగుతుంది. నేను మీ విధేయుణ్ణి!” అన్నాడు రమణరావు.

కాముది తృప్తిగా తలాడించి— “ఎల్లుండి సాయంత్రం మీరు రోశయ్యను తీసుకుని హోటల్ మీ నాక్షికి రండి. అక్కడ రూం నెంబరు పదహార్లో నేను ఉంటున్నాను. ఆ గదిలో నిరాటంకంగా మన కార్యక్రమాన్ని కొనసాగించవచ్చును....” అంది.

“ఒక హోటల్ గదిలోనా? అదెంత ప్రమాదం....?” అన్నాడు రమణరావు.

“ఆ హోటల్ గదులన్నీ సౌండ్ ప్రూఫ్. అక్కడి మాటలు బయటకు వినిపించవు. రోశయ్య కేకలు పెడుతూ చచ్చినా మన కేమీ భయంలేదు....” అంది కాముది.

రమణరావు అనుమానంగా ఆమెవంక చూసి— “ఒక హత్య గురించి ఇంత తేలికగా మాట్లాడుతున్న మీమ్మల్ని చూస్తూంటే నాకు అనుమానంగా ఉంది. ఈ విషయంలో మీకు బాగా అనుభవమా?” అన్నాడు.

“ఏ అనుభవం మిమ్మల్నిప్పుడు హత్యకు పురిగొల్పిందో చెబితే నాగురించి నేనూ మీకు చెబుతాను—” అంది కౌముది. రమణరావు మాటాడకుండా ఊరుకున్నాడు. “ఇందులో అనుభవానిదేముంది? సంకల్పబలం అంతే” అందామె.

“రోశయ్యను చంపాక శవాన్నేంచేద్దామని మీ ఉద్దేశ్యం!”

“ఎలాగో అక్కణ్ణించి బెటకు చేరవేసి ఏ నదిలోనో వారేస్తాను....” అంది కౌముది.

“ఇంత చేసినవాణ్ణి మిమ్మల్ని మళ్ళీ శ్రమపెట్టలేను. ఆ పనికూడా నేనే చేస్తాను....” అన్నాడు రమణరావు.

“మీవల్ల అవుతుందా?”

“హత్య చేసినవాడికి శవాన్ని మాయం చేయడం ఓ లెక్కా?”

“అలా తేలిగ్గా మాటాడకండి. చంపడం తేలికే. శవాన్ని మాయం చేయడమే కష్టం. ఎందరో హంతకులు అది చేతకాకే పట్టుబడిపోయారు” అంది కౌముది.

“మీరు ఆడవారు. నేను మగవాణ్ణి. మీకంటే ఈపని నాకే సులభం అనుకుంటున్నాను....” అన్నాడు రమణరావు.

“ఎలా చేద్దామనుకుంటున్నారు?” అంది కౌముది.

“రోశయ్యను స్పృహతప్పించి ఓ ట్రంకు పెట్టిలో వేసుకుని హోటల్ కు వస్తాను. మీ ఎదురుగా ఆయన్ను చంపేక మళ్ళీ ఆ ట్రంకు పెట్టిలోనే రోశయ్య శవాన్ని తీసుకుపోతాను” అన్నాడు రమణరావు.

“ఈజిప్ట్ నో సింపుల్ ?” అంది కౌముది.

“అద్భుతమైన మీ అందాన్ని స్వంతం చేసుకోవడం

కోసం ఎంత కష్టమైన పనినైనా నేను సింపుల్ గానే భావించక తప్పదు” అన్నాడు రమణరావు.

“ఇంక నేను ఎలుండి సాయంత్రం కోసం ఎదురు చూస్తూంటాను.... అప్పుడే మనం మళ్ళీ కలుసుకునేది....” అంది కొముది.

6

రమణరావు రోశయ్యకు కత్తి చూపించి “దీంతోనే నేను మిమ్మల్ని హత్య చేయబోతున్నాను” అన్నాడు.

రోశయ్య దానివంక పరీక్షగా చూశాడు. తర్వాత తన దగ్గరున్న బొమ్మనొకటి తీసి కత్తితో దాన్ని పొడిచాడు. బొమ్మ రక్తం కలిగి కలిగింది. కత్తిమాత్రం రోశయ్య చేతిలోనే వుండిపోయింది.

“పొడుస్తూవుంటే కత్తి పిడిలోకి వెళ్ళిపోతూంటుంది. పిడిలోంచి రక్తం మనిషి శరీరంపైన ప్రవహిస్తూంటుంది” అని నవ్వాడు రమణరావు.

“ప్రాణంలేని బొమ్మలనుకూడా రక్తం మడుగులో ముంచగల నీ కత్తికి జోహార్లు” అన్నాడు రోశయ్య.

“జోహార్ల సంగతి అటుంచి నేను జాగ్రత్తగా వుండాలి. గోడకు అచ్చినా ఈ కత్తిలోంచి రక్తం వస్తుంది” అన్నాడు రమణరావు.

రోశయ్య బొమ్మను పరిశీలిస్తూ “దీంతగలెయ్యక—ఇది నిజం రక్తంలాగానే ఉండవచ్చు” అన్నాడు.

“చచ్చినవాళ్ళను తగలెయ్యక ఏం చేస్తాం కానీ అది నిజం రక్తంలా వుండడంలో ఆశ్చర్యమేముంది? విజ్ఞానం అదే పనిగా వృద్ధి చెందుతోంది. మనిషి చంద్రమండలం మీద అడుగుపెట్టాడని అనడం పూర్వకాలపు మాట అని పించుకునే రోజులు వచ్చాయి” అన్నాడు రమణరావు.

“సరే—నీ కార్యక్రమం ప్రారంభించు” అన్నాడు గోశయ్య.

రమణరావు త్రంకు పెట్టి తేరిచి — “మీరు ఇందులో ప్రవేశించాలి!” అన్నాడు.

“అలాగే కానీ....గుర్తుంచుకో....అక్కడ హోటల్లో నాకేదే నా ప్రమాదం జరిగిందో—నీకూ ప్రమాదమే! ఇంట్లోనూ, దుకాణంలోనూ కూడా రెండుకవరి చ్చి వచ్చాను. రేపు మధ్యాహ్నంలోగా నేను రాకపోతే ఆ కవరు పోలీస్ స్టేషన్ కు వెడతాయి. నా చావుకు నువ్వే కారణమని అందులో రాశాను” అన్నాడు గోశయ్య.

“ఇది మీకు తగునా?” అన్నాడు రమణరావు.

“నీ కోసం ఇంత సాహసం చేస్తూంటే—నా జాగ్రత్తలో నేనుండడం తప్పా?” అన్నాడు గోశయ్య.

రమణరావు నవ్వి—“మీ జాగ్రత్త ఎంత అనవసరమో మీకు రేపు తెలుస్తుంది?” అన్నాడు.

“అదే నేనూ కోరుకునేది!” అన్నాడు గోశయ్య.

రమణరావు ఒక నెలలాన్ తాడుతీసి గోశయ్య కాళ్ళూ చేతులూ కట్టేశాడు. తర్వాత ఆయన్ను భుజాన వేసుకుని “అబ్బా—మిమ్మల్ని మోయడం కష్టమే!” అన్నాడు.

“అందుకే టాక్సీలోకాక రిక్షాలో వెళ్ళు. వాడైతే ఓ రూపాయ దబ్బు లెక్కువడిగినా పెట్టే మోస్తాడు” అన్నాడు గోశయ్య.

“మెలకువగా వుంటే పెట్టెలో ఎక్కువసేపుండలేక కేకలు వేసినా వేయొచ్చు. కాస్త క్లోకోఫాం వాసన చూసి పడుకోండి” అన్నాడు రమణరావు.

“నీ నూచన బాగానే వుంది” అంటూ మెచ్చుకున్నాడు

రోశయ్య.

రమణరావు రోశయ్యకు క్లారోఫాం వాసన చూపి స్పృహ పోగొట్టాడు. ఆయన్ను నెమ్మదిగా పెట్టెలోకి చేర్చి మూత వేశాడు. మూత వేస్తూ రోశయ్యవంక జాలిగా చూసి “నా కోసం మిమ్మల్ని శ్రమ పెడుతున్నానుగదా!” అనుకున్నాడు.

అతడికి రోశయ్యను ఎక్కువసేపు ట్రంకులో వుంచడం ఇష్టంలేదు. అందుకని వేగంగా ఓ రిక్షాను పిల్చుకుని వచ్చాడు. పెట్టె చూపించి హోటల్ మీనాక్షికి బేర మాడాడు.

రిక్షావాడు పెట్టెనోసారి కదిపి “చాలా బరువుందండి. దీన్ని నేనే రిక్షాలోవేసి మీ రూందాకా మోసుకు రావాలంటే మొత్తం పదిరూపాయలివ్వాలి” అన్నాడు.

“సరే—అలాగే” అన్నాడు రమణరావు.

పదిరూపాయల బేరం రిక్షావాడికి ఎనలేని బలాన్ని తెచ్చిపెట్టింది. వాడొక్కడే ఈడ్చి ఆ పెట్టెను రిక్షాలోకి జేరవేశాడు. రిక్షాను శరవేగంతో హోటల్ కు తీసుకు పోయాడు.

రమణరావునీ, పెట్టెనూ కూడా అక్కడ చాలామంది విచిత్రంగా చూశారు. రమణరావు ఎవర్నీ పట్టించుకోకుండా పదహారో నంబరు గదికి వెళ్ళిపోయి కాలింగ్ బెల్ మ్రోగించాడు.

కాముది వచ్చి తలుపు తీసింది. రమణరావువంకా, అతడి వెనుకనే వున్న రిక్షావాడి నెత్తిమీద పెట్టి వంకా సంతృప్తిగా చూసిందామె. పెట్టి లోపల పెట్టాక రిక్షావాడికి డబ్బులిచ్చి పంపేశాడు రమణరావు.

అప్పుడు తలుపులు లోపల్నుంచి గడియవేసి “ట్రంకు

పెట్టి తెను!” అంది కామిది.

హఠాత్తుగామారిన ఆమె సంబోధనకు ఆశ్చర్యపడ్డాడు రమణరావు.

“ఈ క్షణం నుంచీ నిన్నిలాగే పిలుస్తాను. అప్పుడే నిన్ను నా ఆత్మీయుణ్ణి చేసుకున్నాను” అంది కామిది.

“చాలా సంతోషం కామిదీ!” అంటూ ట్రంకుపెట్టి తెరిచాడు రమణరావు. అందులోకి అత్రుతగా చూసింది కామిది. అప్రయత్నంగా ఆమె పళ్ళు పటపటలాడాయి.

“వాణ్ణి బయటకు తీయి. త్వరగా స్పృహ తెప్పించు” అంది కామిది.

రమణరావు రోశయ్యను పెట్టెలోంచి బయటకు తీసి మంచంమీద పడుకోబెట్టాడు.

కామిది రోశయ్య వంకే కొద్దిక్షణాలు పరిశీలనగా చూసి ఏదో ఆలోచనలో పడిపోయింది. ఆమె ఆలోచనలో వుండగానే రోశయ్యకు స్పృహవచ్చి కళ్ళు తెరిచి- “నేనెక్కడున్నాను?” అంటూ గింజాకోసాగాడు.

“నా ఎగురుగా?” అంది కామిది అదోలా నవ్వుతూ.

“ఎవర్నువ్వు? నువ్విక్కడికెలా వచ్చావ్?” అన్నాడు రోశయ్య. అతడు తన బంధాలను విడిపించుకునేందుకు ప్రయత్నం చేస్తున్నాడు.

“నిన్నీ మునిషి నాకోసం తీసుకువచ్చాడు!” అంది కామిది.

అప్పుడే రోశయ్య రమణరావుని చూశాడు “నీచుడా! ఇదా నువ్వు చేసిన పని! నన్నెందుకిలా బంధించి ఇక్కడికి తీసుకొచ్చావు?” అన్నాడు.

“ఆమె కోరింది. నేను తెచ్చాను. నేనామెకు విధేయుణ్ణి!” అన్నాడు రమణరావు.

“ఆమెకు విధేయుడివా—నన్నామె చంపమన్నా చంపుతావా?” అన్నాడు రోశయ్య.

“నేను చంపమనడమూ, అతను చంపడమూ, నువ్వు చావడమూ—అన్నీ తద్యమే!” అంది కామిది.

రోశయ్య ఆమెవంక చూసి — “ఎవర్నూవ్వు?” అన్నాడు.

“ఇందుమతి కూతుర్ని” అంది కామిది.

“ఇందుమతి ఎవరు?”

“నీ చేతుల్లో చచ్చిపోయిన మా అమ్మ!” అంది కామిది.

“నువ్వు నేదేమీ నాకు అర్థంకావడం లేదు” అన్నాడు రోశయ్య.

“నీ చేతుల్లో అంతమంది అమ్మలు చచ్చిపోయారో— అంతమందిలో ఇందుమతి గుర్తుందనుకోవడం నా తెలివి తక్కువ” అంది కామిది.

కొండమెట్లు ఎక్కుతూంటే నలిగే కాలికింది చీమల గురించి రోశయ్య చెప్పడం గుర్తొచ్చింది రమణరావుకి.

“నిజంగా నాకేం తెలియదు” అన్నాడు రోశయ్య.

“తప్పు ఒప్పుకో” అంది కామిది.

“తప్పు చేయనపుడు ఎలా ఒప్పుకునేది?” అన్నాడు రోశయ్య.

“ఒప్పుకోకపోతే....” అని ఆవేశంగా ఆగింది కామిది.

“ఊఁ ఒప్పుకోకపోతే....” అన్నాడు రోశయ్య.

“నాకసలే ఆవేశం ఎక్కువ. నేను స్వయంగా నిన్ను క్రూరంగా చంపేస్తాను.”

“ఒప్పుకుంటే....”

“ఒప్పుకుంటే నాక్కాబోయే భర్త చేతిలో నీ మరణం

సంభవిస్తుంది. అతడికి నాకున్న ఆవేశం లేదు కాబట్టి ఒకే ఒక్క కత్తిపోటులో నీ ప్రాణం పోవచ్చు—”

“ఎలాగూ నాకు చావు తప్పదన్నమాట” అన్నాడు రోశయ్య. తర్వాత ఆయన రమణరావు వంక తిరిగి— “నిన్ను నమ్మాను. నాకిలా అన్యాయం చేయడం నీకు న్యాయమా?” అన్నాడు.

“నేను కాముడికి విధేయుణ్ణి!” అన్నాడు రమణరావు.

రోశయ్య కళ్ళు మూసుకుని “నిన్ను నమ్మినందుకు నాకు మంచి శాస్త్రీ జరిగింది. ఎలాగూ చచ్చేటప్పుడు సుఖంగా చావడమే మంచిది”—అని—“అమ్మా—కాముదీ— తప్పు ఒప్పుకుంటున్నాను” అన్నాడు.

“ఒప్పుకుంటే చాలదు. నువ్వుచేసిన పాపం నీ నోటితో వివరంగా చెప్పాలి” అంది కాముది.

“ఏం—కూడా ఏదైనా టేపురికార్డరు తెచ్చావా?” అన్నాడు రోశయ్య.

కాముది అదోలా నవ్వి—“నిన్ను జైలుకు పంపడానికి ప్రాణం లేని టేపురికార్డరు రెండుకు? ప్రాణాలున్న మీనాక్షులే వున్నారు....” అంది.

రోశయ్య ఉలిక్కికుడి—“మీనాక్షి బ్రతికే వుందా?” అన్నాడు.

“మీనాక్షి ఎవరు?” అన్నాడు రమణరావు ఆశ్చర్యంగా.

“మీనాక్షి ఎవరో నువ్వే రమణరావుకు చెప్పు!” అంది కాముది.

“అది నా వ్యక్తిగత విషయం. ఎవరికీ చెప్పను—” అన్నాడు రోశయ్య.

26.

“నువ్వు చెప్పక్కర్లేదు. ఆ కథ చెప్పడానికి మీ నాక్షి వుంది” అంది కాముది.

రోశయ్య కంగారుగా రమణరావు వంక చూసి—
“రమణరావ్! ఈమె ప్రమాదకరమైన వ్యక్తి! మీ నాక్షి కథ బయటకు వస్తే పునాదులు కదుల్తాయి. మీ నాన్న, నేను కలిసికట్టుగా జైలుకు వెళ్ళాల్సి వస్తుంది. మన ఆస్తులన్నీ ప్రభుత్వం పాలవుతాయి ముందు నా కట్లు విడిపించు” అన్నాడు.

రమణరావు శరీరంలో వణుకు ప్రారంభమైంది.

ఎవరి కాముది? ఆమె చెబుతున్న మీ నాక్షి ఎవరు? మీ నాక్షి కథతో తమ ఆస్తులెలా ముడిపడి వున్నాయి. ఇందులో తన తండ్రి పాత్ర ఏమిటి?

కాముది రమణరావు వంక చూసి—“క్షణం ఆలశ్యం చేయకు. వాణ్ని చంపేయ్” అంది.

ఆమె నోటినుంచి ఆ మాట వచ్చిందే తడవుగా రమణరావు తనవద్దనున్న కత్తితో మూడు పోటు పొడిచాడు రోశయ్యను. మొదటి పోటుకు రోశయ్య పెద్దగా ఆరిచాడు. రెండో పోటుకు సన్నగా మూలిగాడు. మూడో పోటుకు మరి మాట్లాడలేదు.

“చచ్చాడు!” అన్నాడు రమణరావు. అతను తన జేబులోంచి రుమాలుతీసి కత్తిని దాంట్లో చుట్టి మళ్ళీ జేబులో వుంచుకొన్నాడు!

“దేశానికి పీడ విరగడైంది. ముందు వీణ్నిక్కణ్నుంచి తీసుకుపోయి మళ్ళీరా!” అంది కాముది.

రమణరావు రోశయ్యను జాగ్రత్తగా ట్రంకులోకి ఎక్కించాడు. తర్వాత ట్రంకు మూసి “మరి నేను వెడతాను. నువ్విక్కడే వుంటావుగా” అన్నాడు.

“ఉంటాను, నీకోసం ఎదురుచూస్తూ!” అంది కౌముది.

రమణరావు బెటకు వెళ్ళాడు, కొది నిమిషాలలో అతను ఓ కూలివాణ్ణి తీసుకుని వచ్చాడు. ట్రంకుతో సహా అతను బెటకు వెళ్ళాడు. కౌముది తలుపులు వేసుకొంది.

7

సరిగా అరగంతునా కాకుండా ఎవరో తలుపుతట్టగా వెళ్ళి తీసింది కౌముది.

తలుపు ఆవతల రమణరావు కనిపించాడు. అప్పుడే అతను శవాన్ని వదిలించుకు రాగలిగినందుకు ఆశ్చర్యపోతూ వీదో అడగబోయి ఆగిపోయింది ఆమె. రమణరావు హడావుడిగా లోపలకు జొరబడ్డాడు. ట్రంకు నె తిమిద పెట్టుకొని వున్న కూలివాడు అలా ఎక్కువసేపు నిలబడలేక తనూ లోపలకు జొరబడ్డాడు.

త్వరగా ఆ ట్రంకు లోనికి దించారు. కూలివాడు వెళ్ళిపోయాడు.

తను తలుపులువేసి “ఏమిటిది?” అని అడిగింది కౌముది.

“ఏ కారణంగానో ఊరంతా పోలీసులు తిరుగుతున్నారు. ఎవరైనా రాజకీయనాయకుడు వచ్చాడో, వస్తాడో ఏమోనని అనుమానంగా వుంది. తెల్ల వారేలోగా ఎలాగో అలా ఈ శవాన్ని వదుల్చుకువస్తాను. ఈలోగా నీతో కులాసాగా గడపాలని అనిపించింది....” అన్నాడు రమణరావు.

“అయితే ఈ ట్రంకును మంచం క్రిందకు తోస్తేదాం” అంది కౌముది.

ఇద్దరూ కలిసి కష్టపడి సాయంపట్టి ట్రంకును మంచం క్రిందకు తోసేశారు.

రమణరావు చనువుగా కౌముది భుజంమీద చేయివేసి

దగ్గరగా లాక్కొన్నాడు.

కాముది అతన్ని వనిలించుకుందుకు ప్రయత్నించలేదు. అతడికి మరింత దగ్గరగా జరిగి—“నా సంగతి నీకు తెలియదు. నా కోసం హత్యకూడా చేసిన నీకు నేను ఏమైనా ఇవ్వగలను. నీలాంటి మగవాణ్ణి నేనింతవరకూ చూడలేదు. ఇదివరలో ఒకరిద్దరు నన్ను నమ్మించి మోసంచేశారు. నమ్మించి మోసంచేసిన వాళ్ళను నేనేమైనా చేస్తాను?” అంది.

ఆమె అంత దగ్గరగా వుంటే ఏదోలా వుంది రమణ రావుకు. అతడి శరీరం, మనసుకూడా వశం తప్ప తున్నాయి. తడబడుతూ—“అయితే నేను కోరింది నీ దగ్గర్నుంచి నేను తీసుకొంటాను. నువ్వు మాత్రం అభ్యంతర పెట్టకూడదు. సరేనా?” అన్నాడతను.

“సరే!” అందామె నవ్వుతూ.

కాముది అంత సులభంగా తన వశమవుతుందని రమణ రావు అనుకోలేదు. అతను తన అదృష్టానికి పొంగిపోయాడు. తన సగదా తీర్చుకొన్నాడు.

“చూశావా నా గొప్పతనం. మనకింకా వివాహం కాలేదు. అయినా నేను అభ్యంతర పెట్టలేదు” అంది కాముది.

“మన వివాహం జరిగితే అది నా గొప్పతనమవుతుంది. వివాహానికి ముందు మన ఇద్దరికీ సంపూర్ణావగాహన అవసరం. నీ కథ చెప్పు!” అన్నాడు రమణరావు.

కాముది అతడికి తన కథ చెప్పింది.

ఇందుమతి వివాహితురాలని తెలిసికూడా రోశయ్య ఆమెను మోహించాడు. చాటుమాటుగా ప్రయత్నించగా

ఇందుమతి అతణ్ని గట్టిగా హెచ్చరించింది. రోశయ్య వినలేను. ఇందుమతి భర్తకు చెప్పకుంది.

ఇందుమతి భర్త పురుషోత్తం-వ్యాపారం చేస్తున్నాడు. ఆయన స్నేహితుడు జగన్నాథం కూడా పెద్దవ్యాపారి. జగన్నాథం వంట్లో ఆరోగ్యం బాగా ఉండక పోవడంవల్ల పురుషోత్తం వాళ్ళకు వ్యవహారాల్లో సాయం చేస్తున్నాడు.

జగన్నాథం దగ్గర ఇద్దరుద్యోగులున్నారు. వాళ్ళు కనకరావు, రోశయ్య. జగన్నాథం అనారోగ్యాన్ని ఆసరాగా చేసుకుని వీళ్ళిద్దరూ గాచెకింద పందికొక్కుల్లా తయారయ్యారు. పురుషోత్తం కారణంగా వీళ్ళబండ్లారం బయటపడే పరిస్థితి ఏర్పడింది. అప్పుడు వాళ్ళో పథకం ఏర్పాటుచేశారు.

రోశయ్య వీలున్నపుడల్లా జగన్నాథాన్ని కలుసుకుని కనకరావు, మినాక్షిల ప్రవర్తన అనుమానాస్పదంగా ఉన్నదని సూచించేవాడు. కనకరావు పురుషోత్తంతో రోశయ్య, ఇందుమతిల ప్రవర్తనగురించి చెడుగా ఉన్నట్లు సూచించేవాడు. రోశయ్యకూ, కనకరావుకూ విరోధంలేదని తెలియడంవల్ల జగన్నాథం, పురుషోత్తం కూడా వీళ్ళమాటలు నమ్మసాగారు.

కనకరావు మినాక్షివద్దనూ, రోశయ్య ఇందుమతి వద్దనూ అప్పడప్పుడు అసభ్యంగా ప్రవర్తించి ఆడవాళ్ళ కోపం హద్దులు దాటినట్లు గుర్తించగానే కాళ్ళమీదపడి తప్పు మన్నించమని వేడుకునేవారు. సహజంగానే ఆ ఆడ వాళ్ళకేం చేయాలో తెలిసేదికాదు.

రోశయ్య ఒక పర్యాయం బాగా హద్దుమీరాక ఇంక ఆగలేక ఇందుమతి భర్తకు ఫిర్యాదుచేసింది. ఆమె ఫిర్యాదుచేసిన క్షణంనుంచీ కూడా రోశయ్య పురుషోత్తం

ముందు ఎంతో పెద్దమనిషిలా వ్యవహరించాడు. పురుషోత్తం రోశయ్యను ఏమీ అనలేకపోయాడు.

ఒక పర్యాయం సమయంచూసి కనకరావు పురుషోత్తంతో — “అడవాళ్ళకు ఓపరాయి మగాడిమీద మోజుందనుకోండి. ఆ మగాడు తననిబ్బంది పెడుతున్నాడని భర్తకు చెబుతుంది. భర్త ఆ పరాయిమగాడితో గొడవ పెట్టుకుంటాడు. అంతవరకూ పెద్దమనిషిలా వ్యవహరించే ఆ పరాయి మగాడిదృష్టి ఆ అడవానిమీద పడుతుంది. అప్పుడు కథ ప్రారంభమవుతుంది —” అన్నాడు.

పురుషోత్తంకు ఇందుమతిపై అనుమానం ఆరంభమైంది. రోశయ్యగురించి నేరం చెప్పినపుడల్లా అతడామెనే అనుమానించసాగాడు. దాంతో ఇందుమతి రోశయ్యగురించి భర్తకు నేరంచెప్పే అవకాశం కోల్పోయింది. ఇది కనిపెట్టాక రోశయ్య విజృంభించాడు. ఇందుమతి అతన్ని చెబ్బలాడ్డానికి బదులు బ్రతిమాలవలసి వచ్చింది.

అక్కడ జగన్నాథం ఇంట్లో మీనాక్షికీ ఇదే పరిస్థితి ఏర్పడింది.

ఒకరోజు పురుషోత్తం ఊళ్ళోలేడు. రోశయ్య ఇందుమతి ఇంటికి వెళ్ళాడు. ఇందుమతి తన ఆరోగ్యం సరిగ్గా లేదనీ వెళ్ళిపోమ్మనమనీ రోశయ్యను కోరింది. రోశయ్య వినలేదు. “పోనీ — రెండురోజులు పోయాక రా — అప్పటికి నా ఆరోగ్యం కుదుటపడుతుంది” అంది ఇందుమతి.

“అలా కుదరదు” అంటున్నాడు రోశయ్య. అతడి కంఠం అధికారయతంగా వుంది. అమె వేడుకుంటోంది.

ఆ సమయంలో ఇందుమతి భర్త అక్కడకు వచ్చాడు. ఏదో కారణంవల్ల అతడు ప్రయాణం వాయిదా వేసుకుని వెనక్కు వచ్చాడు. ఇంట్లో జరుగుతున్న సంభాషణ

వింటూంటే అతడికి ఇందుమతి రోశయ్యకు చాలా అధికా
రాన్నిచ్చి దనిపించింది. ఆ అధికారం తన కారణంగానే
రోశయ్యకు లభించిందని అతడికి స్ఫురించలేదు. మన
సంప్రదాయం అటువంటిది.

మధ్యలో వారి మధ్యకు వెళ్ళి భార్యను నానా
మాటలూ అన్నాడతను. రోశయ్య అక్కణ్ణించి వెళ్ళి
పోయాడు. భార్య చెప్పే ఒక్క మాటకూడా వినలే
దతను.

ఆ రాత్రి ఇందుమతి ఆత్మహత్య చేసుకుని చచ్చి
పోయింది. అప్పటికామెకు ఓ పాప. చచ్చేముందు ఆమె
భర్తకో ఉత్తరం పెట్టింది. ఆ ఉత్తరంలో రోశయ్య తన
నెలా వేధించాడో, వేధిస్తున్నాడో రాసిందామె. కానీ
పురుషోత్తంకు ఆమెపై ద్వేషం పోలేదు. ఆ వుత్తరాని
కతడు పెద్దగా విలువనివ్వలేదు.

పురుషోత్తం విరక్తితో ఆ ఊరు వదిలిపెట్టి మరోచోట
వ్యాపారం కొనసాగించాడు. కూతుర్ని పెంచి పెద్దదాన్ని
చేశాడు. ఒకసారి జరిగిన అనుభవంతో అతడు మళ్ళీ వెళ్ళి
జోలికి వెళ్ళలేదు.

వారి జీవితం సాఫీగానే కొనసాగిపోతూండగా రెండు
సంవత్సరాల క్రితం పురుషోత్తాన్ని అనుకోకుండా ఒకామె
కలుసుకుంది. ఆమె పేరు మీనాక్షి! ఆమె పరిస్థితి చాలా
దయనీయంగా వుంది. ఆ ఇంటా ఆ ఇంటా వంట చేసు
కుంటూ బ్రతుకుతున్నదామె!

పురుషోత్తం మీనాక్షిని గుర్తించి పలకరించాడు. ఆమె
చెప్పిన కథ దయనీయంగా వుంది.

జగన్నాథం రోశయ్య మాటలు విని తన భార్య
గుర్తించి నలుగురిలో చెడ్డగా చెప్పేవాడు. తన ఆర్యోగం

సరిగాలేని ఈ పరిస్థితుల్లో భార్య ఇలా ప్రవర్తించడం తనను మరింత మానసికంగా కృంగదీసేందని వాపోయే వాడు. ఇలా కొన్నాళ్ళు జరిగేసరికి ఓరోజు కనకారావు, రోశయ్య తమ ఆసలు కంగు బయటపెట్టారు.

బలవంతంగా జగన్నాథంచేత ఆస్తి తమపేరున వ్రాయించుకున్నారు. భార్య ప్రవర్తన సరిగాలేక మనసు చెడి ఆత్మహత్య చేసుకుంటున్నట్లుగా అతడిచేత ఉత్తరం మీద సంతకం పెట్టించుకుని బలవంతంగా అతడిచేత విషం త్రాగించి చంపేశారు.

వాళ్ళ ఆసలు స్వరూపం బయటపడడంతో జగన్నాథానికి అంతకాలమూ జరిగిన మోసం గ్రహింపయింది. అందుకే ఆస్తి రానేటప్పుడు సర్వహక్కులూ భార్యకే వుండేటట్లు వీరిద్దరూ ఆ ఆస్తికి ట్రస్టీలుగా మాత్రమే వుండాలనీ రాశాడతను. అలా రాయడం రోశయ్యకూ, కనకారావుకీ ఇష్టంలేదు. కానీ జగన్నాథం మొండికెత్తడంతో ఒప్పుకోక తప్పలేదు.

జగన్నాథం చావగానే మినాక్షిని లొంగదీసుకోడానికి ఇద్దరూ ప్రయత్నించారు. మినాక్షి ఆ దుర్మార్గుల మోసం బయటపెడతాననీ తన జోలికి రాకుంటే ఊరు కుంటాననీ చెప్పింది. మినాక్షిని కూడా అడ్డు తప్పించి అక్కణ్ణించి మకాం ఎత్తేయాలని వారు పధకం వేశారు. జగన్నాథం ఆస్తిని క్యాషురూంలాకి మార్చేశారు. వాళ్ళకు అవసరమైన సంతకాలన్నీ మినాక్షి పెట్టింది.

ఆ ఊర్నించి మకాం ఎత్తేనేటప్పుడు మినాక్షి ప్రమాదం పసికట్టి వారి దగ్గర్నుంచి తప్పించుకుని పారిపోయింది. ఆ తర్వాత ఆ ఇంటా ఈ ఇంటా పనిచేసుకుంటూ రహస్యంగా బ్రతకసాగింది. వయసులోవున్న మినాక్షికి

ఈ ప్రపంచంలో ఒంటరిగా బ్రతకడం మరీ అంత సులభం అనిపించలేదు. కానీ రోశయ్య, కనకారావుల వంటి దుర్మార్గుల బారినండి బైట పడగలిగింది కాబట్టి ఆమెకు మరీ అంత భయంలేదు.

మీనాక్షి చెప్పిన కథ విని పురుషోత్తం చలించిపోయాడు. తన భార్య ఇందుమతికి ఎంత అన్యాయం చేశాడో గ్రహించి కుమిలిపోయాడు. అతను మీనాక్షికి ఆశ్రయమిచ్చాడు.

అయితే అతనింక ఇంట్లో వుండలేదు. తన ఆస్తిని క్యాషుగా మార్చి, ఫిక్స్డ్ డిపాజిట్లో వేసి—తన కూతుర్ని జాగ్రత్తగా చూడవలసిందిగా మీనాక్షిని కోరి, ఇల్లువదిలి వెళ్ళిపోయాడు.

*

*

*

“కనకారావు మీ నాన్న అనీ—నేను ఇందుమతి కూతుర్ననీ నేను వేరే చెప్పనవసరం లేదనుకుంటాను—” అంది కాముది.

రమణరావు ఆమెవంక ఆశ్చర్యంగా చూస్తూ “అయితే నీకు నామీద కూడా పగ వుండి వుండాలి” అన్నాడు.

“నీమీద నాకు పగెందుకు? తండ్రిచేసిన తప్పు తనయుడి కెందుకు అంటగట్టాలి? అందులోనూ నా కోరికమీద నువ్వు రోశయ్యను చంపి హంతకుడివై నావు. నీమీద నాకు ప్రేమ తప్ప మరో భావం లేదు” అంటూ అతడి చుట్టూ చేతులువేసింది కాముది.

“కానీ ఎంతో ప్రమాదకరమైన మీనాక్షి నీ దగ్గర వుంది. ఆమె నా తండ్రికి ప్రమాదం. ఆవునా?”

కాముది నవ్వి—“ఇప్పుడేం చేయగలదు మీనాక్షి?”

ఇన్నేళ్ళ జీవితానుభవంలో ఆమె పగ ఎప్పుడో చచ్చిపోయింది. నా దగ్గర ఆమెకిప్పుడు జీవితం ఎంతో బాగుంది. పోగొట్టుకున్న వైభవం నా కారణంగా ఆమెకిప్పుడు మళ్ళీ లభించింది. రెండు సంవత్సరాలుగా నాతో వుంటూ నామీద మమకారం పెంచుకుంది. ఇప్పుడామెకు ఇంకే కోరికలూ లేవు. పాత పగలు—మొదలే లేవు” అంది.

రమణరావు సాలోచనగా తల పంకించి—“మీ రిప్పుడెక్కడుంటున్నారు?” అనడిగాడు.

“ఆవివరాలన్నీ తర్వాత చెబుతాను. మీనాక్షి ద్వారా మా అమ్మ కథ విన్నప్పట్నుంచీ నా హృదయం రోశయ్య మీది పగతో పట్టుతప్పింది. వాడు చనిపోయిన సందర్భం కావడం వల్ల నే నేను నిన్ను నాకింత దగ్గరగా రానిచ్చాను. ఈ క్షణాలు మనం సరదాగా గడుపుదాము. మరో ఆలోచన వద్దు” అంది కామిది.

ఆమె ప్రోత్సహిస్తూంటే రమణరావు ఆమెను బిగి కాగిలిలో బంధించాడు.

8

ఓ రాత్రివేళ కళ్ళు తెరిచి చూసింది కామిది. ఆమెకు పక్కలో రమణరావు కనిపించలేదు. ఏమయ్యాడు చెప్పా అనుకుంటూ మంచాన్నానుకునే వున్న స్విచ్ నొక్కింది.

గదంతా ప్రకాశవంతమైంది.

కామిది వళ్ళు విరుచుకుంటూ లేచి బాత్రూంకి వెళ్ళింది. అతడు అక్కడ లేడు. ఆమె తర్వాత గదితలుపు దగ్గరికు వెళ్ళింది. తలుపు దగ్గరగావేసి వుంది.

‘ఎందుకో బెటకు వెళ్ళి వుంటాడు. ఆయినా చెప్పకుండా వెళ్ళిపోయాడేమిటి?’ అనుకొంటూ తలుపు బోల్ట వేసింది కామిది. ఆమె తిరిగి మంచాన్ని సమీపిస్తూంటే

దాని క్రింద వున్న పెట్టి అప్రయత్నంగా ఆమె కళ్ళ బడింది. అందులో రోశయ్య శవం వున్నదన్న విషయం హఠాతుగా ఆమెకు గురుకొచ్చింది.

ఆ హోటల్ గదిలో ఒంటరిగా తను! తనకు తోడుగా ట్రంకులోని ఓ శవం.

రమణరావు ఏమయ్యాడు?

అలా నిలబడి ఆలోచిస్తూన్న ఆమె కళ్ళకు ట్రంకు మూత పైకి లేస్తున్నట్లు కనబడింది. అనుకోకుండా ఆమె కాళ్ళు వణికాయి.

పెట్టిమూత ఎలా కదుల్తోంది?

ఒకవేళ రోశయ్య ఇంకా పూర్తిగా చావలేదా? కొన ప్రాణంలో బయటకు రావడానికి ప్రయత్నిస్తున్నాడా?

పెట్టిమూత కొంచెం మాత్రం పైకిలేచి మంచానికి తగులుకొని మళ్ళీ పడిపోతోంది.

కాముది నిశ్చేష్టురాలై ఆ దృశ్యాన్ని చూస్తూ వుండి పోయింది. తను భ్రమపడడం లేదు....మూత మంచానికి తగులుతున్న చప్పుడు కూడా వినబడుతోంది. పెట్టిలోని శవం కదుల్తోంది. కారణం ఏమిటి?

స్వతహాగా కాముది ధైర్యవంతురాలు. కానీ ఇప్పుడామె ధైర్యం నీళ్ళుగారి పోతోంది.

కాముది చూసూండగానే పెట్టిమూత కొద్దిగా తెరుచుకొని మంచానికి తగిలి అలాగే ఆగింది. ఆ క్షణాల్లో లోంచీ ఓ చేయి బయటకు వచ్చింది. ఆ చేతిని చూస్తూనే కాముది అప్రయత్నంగా కవ్వుమని అరిచింది.

సుమారు మొదటిదాకా బయటకు వచ్చిన ఆ చేయి ఎంతో నల్లగా వుంది. మణికట్టు వరకూ దట్టంగా వున్న నల్లటి వెంట్రుకలు....

రోశయ్య చేయి అలా లేదు!....ఇది రోశయ్య చేయ్యి కాదు.

కాముది అలా చూసూ నిలబడింది. ఆ చేయి కాసేపు వృధా ప్రయత్నంచేసి మళ్ళీ పెట్టెలోనికి వెళ్ళింది. పెట్టె మూత పడిపోయింది. కాముది వెంటనే గదిలోంచి బెటకు వెళ్ళింది. బయటనుంచి తలుపు వేసింది. వరండాలో ఒక మూల టెలిఫోన్ వుంది. అక్కడకు వెళ్ళి ఓ నంబరుకు టెలిఫోన్ చేసింది.

“సత్యానంద్” అందామె.

“కాముదీ....నువ్వా?” అందవతలి కంఠం.

“అరంటుగా బయల్దేరి నా గదికి వస్తావా?” అనడి గింది కాముది.

“అయిదు నిమిషాల్లో అక్కడ వుంటాను....” ఫోన్ కి క్షమంది.

అయిదు నిమిషాలపాటు కాముది వరండాలోనే పచారు చేసింది.

రమణరావు ఏమయ్యాడు? పెట్టెలోని రోశయ్య శవానికా భయంకరమైన చేయి ఎలా వచ్చింది?....వగైరా ఆలోచనలా మెను విపరీతంగా కలవరపరుస్తున్నాయి. ఎంత ఆలోచించినా సమాధానం దొరకడంలేదు.

సరిగ్గా అయిదు నిమిషాల్లో అక్కడికి హోటల్ బాయ్ ఒకడు వచ్చాడు.—“ఎవరో సత్యానంద్ అట.. మిమ్మల్ని కలుసుకోవాలని వచ్చాడు. మీ రూంకి ఫోన్ చేస్తే ఎవ్వరూ తీయడంలేదు. అందుకని నేనే వచ్చాను కనుక్కుందుకు”

“అరంటుగా అతన్ని పంపించు” అంది కాముది.

మరో నిమిషంలో సత్యానంద్ ఆమె ముందున్నాడు.

కండలు తిరిగిన ఆ వస్త్రాదు వంక తృప్తిగా చూస్తూ—“నీ అవసరం వస్తుందని నేననుకోలేదు. కానీ వచ్చినట్లుంది. గదిలోకి పద!” అంది కామిది.

ఇద్దరూ గదిలోకి వెళ్ళేక తలుపులు వేసింది కామిది. తర్వాత భయపడుతూనే మంచం క్రింద బ్రంకును చూపించింది. సత్యానంద్ దానివంక చూశాడు.

ఆ బ్రంకు కొద్దిగా హడావుడి చేస్తోంది. బలిష్ఠుడైన సత్యానంద్ కూడా ఆ దృశ్యం చూసి చలించాడు.

“ఏముంది ఆ బ్రంకులో?”

“ఏమో—నువ్వే చూడు....”

సత్యానంద్ బ్రంకును మంచం క్రిందనుంచి బెటకు లాగాడు. వెంటనే మెరుపు వేగంలో బ్రంకు తెరుచుకొని ఓ నలటి మనిషి బెటకు ఉరికాడు.

“ఎంత భయంకరంగా పున్నాడో....” అనుకొంది కామిది అతణ్ని చూస్తూ.

“రమణారావుకు బుద్ధి లేదు. నేనున్న పెట్టెని మంచం క్రిందకు తోసి తన అవసరం తీర్చుకొన్నాడు. మళ్ళీ బెటకు లాగాలన్న జానం లేకపోయింది....” అన్నాడా వ్యక్తి లేచి నిలబడుతూ.

“ఎవర్నువ్వ?” అన్నాడు సత్యానంద్ తనూ అతని కెదురుగా నిలబడి.

“నా పేరు పట్టయ్య....” అన్నాడా నల్లటి వ్యక్తి.

“ఎందుకొచ్చావిక్కడికి?”

“రోశయ్య పంపాడు—ఆ అమ్మాయిని చంపమని.”

“మరి చంపుతావా?” అన్నాడు సత్యానంద్ తన చేతుల్ని పదును పెడుతూ.

పట్టయ్య పరీక్షగా పదునొత్తూన్న సత్యానంద్ చేతుల్ని,

కండలు తిరిగిన అతడి దేహాన్ని చూస్తూ—“డబ్బుచ్చు కున్నాగా మరి చంపక తప్పతుందా?” అన్నాడు.

అతడి మాటలు పూరి కాకుండానే సత్యానంద్ హఠాతుగా అతడి కడుపులో గుద్దాడు. మెలికలు తిరుగుతూ పడిపోయాడు పట్టయ్య. అదే అవకాశంగా తీసుకుని సత్యానంద్ పట్టయ్య మీదకురికి కీలకస్థానాల్లో గబగబా నాలుగు దెబ్బలు వేశాడు.

“ఎవర్నువ్వు?” అన్నాడు పట్టయ్య నీరసంగా.

“నా పేరు సత్యానంద్”

“ఎవరు రప్పించారు నిన్ను?”

“కొముదిపై ఎవరైనా చేయి వేయాలనుకొంటే ప్రత్యక్షమవుతూంటాను నేను. ఆమెను చంపాలన్న పాడు ఆలోచన పోయేదాకా నీ ఒళ్ళు హఠానం చేస్తూనే వుంటాను....” అన్నాడతను మరి నాలుగు గుద్దులు గుద్దుతూ.

“నాలో ఇప్పుడే పాడు ఆలోచనలూ లేవు....”

అన్నాడు పట్టయ్య.

“నీకు అక్షరాలు రాయడం, చదవడం వచ్చా?”

అన్నాడు సత్యానంద్.

“వచ్చు” అన్నాడు పట్టయ్య.

రోశయ్య పంపగా తను కొముదిని చంపడానికి వచ్చినట్టూ, ఆ ప్రయత్నం సత్యానంద్ కారణంగా విఫలమై నట్టూ వాణ్ణులం రాయించి సంతకం పెట్టించాడు సత్యానంద్ పట్టయ్యచేత. బ్రతుకుజీవుడా అని బయటకు పోబోతున్న పట్టయ్యలో—“ఇంకొ రెండు రోజులవరకూ నువ్వు రోశయ్యనుకానీ, రమణరావునికానీ చూద్దానికి వీలేదు....” అన్నాడు సత్యానంద్.

“అలాగే!” అన్నాడు పట్టయ్య.

“ఇదిగో.... ఈ ట్రంకు కూడా తీసుకునిపో—” అంది కాముది.

పట్టయ్య ట్రంకు నె తిన పెట్టుకుని వెళ్ళిపోయాడు. అతను వెళ్ళిపోయాక—“నువ్వు చాలా సాహసం చేశావు. అదృష్టం నిన్ను కాపాడింది. ఎందుకిలా సుఖాన వున్న ప్రాణాన్ని దుఃఖాన పెట్టుకుంటావు” అన్నాడు సత్యానంద్.

“నీకు తెలియదు సత్యానంద్! స్వల్ప పరిచయంలో ఆ ప్రమిత్తుడివై నాకు సాయం చేయడానికి నువ్వొచ్చావు. అంతా నీలాంటి వాళ్ళేనని నమ్మి మోసపోతూంటాను నేను. రమణరావును నేను నిజంగా నమ్మాను. ఎంతగా నమ్మానో నీకు తెలియదు. అతడు రోశయ్యను నిజంగా నే చంపాడనుకొని ఆ సందర్భాన్ని అతడితో కలిసి సెలబ్రేట్ చేసుకొన్నాను. ఇంతకింత అనుభవిస్తాడు ఆ రమణరావు!” అంది కాముది.

“పట్టయ్య నిన్ను చంపడానికి వచ్చాడనుకోను. మీనాక్షి గురించి నీచేత వివరాలు చెప్పడంకోసం వచ్చి వుంటాడు....” అన్నాడు సత్యానంద్. అలా అంటూంటే సత్యానంద్ లో ఆవేశం కట్టలు తెంచుకుంది—“ఎందుకు కాముదీ — అనవసరంగా నీ జీవితాన్నిలా వృధాచేసు కుంటావు? నిన్ను వివాహమాడానికి నేను సిద్ధంగా వున్నాను. నీ గత చరిత్రతో నాకు సంబంధంలేదు. నీకోసం నువ్వు కోరే ఆ రోశయ్య హత్య నేను చేస్తాను”

కాముది దిగులుగా నవ్వి — “మచ్చలేని జీవితం నీది. నిన్ను హత్యకు పురికొల్పలేను. అందుకే నేను నా కార్య సాధనకు మోసగాళ్ళ సంతతి నే ఎన్నుకుంటున్నాను. అయితే ఇంతవరకూ ఇద్దరు నన్ను మోసగించారు. ఈ

40

రోజుతో నన్ను మోసగించింది ముగ్గురయ్యారు. రోశయ్య కంటే ముందు రమణరావు మీద ఇప్పుడు నా పగ!” అంది.

9

శాలింగ్ బెల్ విని బడకంగా నిద్ర లేచాడు రమణ రావు. అతని తండ్రి ఆతడికోసం ప్రత్యేకంగా కొనిచ్చిన చిన్న ఇల్లు అది. అందులో ప్రస్తుతానికి అతనొక్కడే వుంటున్నాడు.

రమణరావు లేచి తలుపుతీసి ఉలిక్కిపడి—“నువ్వా?”

“ఏం — ఆశ్చర్యంగా వుందా?” అంది కౌముది నవ్వుతూ.

“నే నిక్కడుంటానని నీకెలా తెలుసు?” అన్నాడు రమణరావు.

“నీగురించి నాకు చాలా తెలుసు. నువ్వు రోశయ్య కలిసి నన్ను చంపడానికి పట్టయ్యను నియమించారని కూడా తెలుసు” అంది కౌముది.

“నువ్వు....మరి....పట్టయ్య బారినుంచి ఎలా తప్పించు కున్నావ్?” అన్నాడు రమణరావు—ఇంకెలాగూ దాచి ప్రయోజనం లేదని అతను తన అసలు రంగు నావిధంగా బయటపెట్టాడు.

“చాలా సింపుల్....నాకు అందం వుంది. వయసుంది. వాడు మగాడు. ఎదిరించడానికి బదులు ప్రేమించాను. వాణ్ని నేను పెళ్ళి చేసుకుందుకు సిద్ధపడ్డాను. ఇప్పుడు వాడు నిన్నూ, రోశయ్యనూ కూడా నాకోసం చంపడానికి సిద్ధంగా వున్నాడు....”

“నువ్వు....నువ్వు....పట్టయ్యతో....ఫీ!” అన్నాడు రమణరావు.

“ఏం చేయను? నువ్వు నన్ను పట్టయ్యకు వదిలి

పోయావు....” అంది కాముది.

“ఇప్పుడు నువ్వు నా దగ్గర కెందు కొచ్చావ్?”

కాముది తలుపులు వేసింది—“చెప్పనా?” అంది.

“చెప్ప!” అన్నాడు అతను.

అతనివంక ఆమె ప్రేమగా నవ్వింది — “నేను నిన్ను నమ్మాను. నువ్వు నిజంగానే రోశయ్యను చంపావనుకొని నీకు నా శరీరాన్నిచ్చాను. కానీ నువ్వు నన్ను పూర్తిగా మోసం చేయడమేకాక నన్ను చంపాలనుకున్నావు. ఒక నరరూప రాక్షసుణ్ణి నామీదకు ఉసికొల్పావు. ఇప్పుడు నేనేం చేయాలో నువ్వే చెప్ప!”

ఆమె కళ్ళలో కనిపించే ప్రేమకు ఆశ్చర్యపడుతూ—
“అడవాళ్ళకు తెలిసింది ప్రేమ ఒక్కటే! మంచిచేసినా, చెడుచేసినా మగవాణ్ణి ప్రేమించాలి, ఆరాధించాలి! అదే అడదాని కర్తవ్యం. మరోసారిలా కాగిలిలోకి రావలసిందిగా నిన్ను ఆహ్వానిస్తున్నాను” అన్నాడు.

కాముది నవ్వింది. ఆమె కళ్ళలోని ప్రేమ క్లాస మాయమైంది—“మా అమ్మ చావుకు రోశయ్య ఎంత కారణమో, నీ తండ్రి కనకారావు అంతే కారణం. నా పగ వీళ్ళిద్దరిమీదా వుంది. ఇప్పుడు తండ్రిమీద పగ తీర్చుకునేందుకు కొత్త ఉపాయం స్ఫురించింది.”

“ఏమిటది?”

“దుర్మార్గంలో నువ్వు నీ తండ్రికి తీసిపోవు. వయసు మళ్ళిన నీ తండ్రిని చంపడంకంటే నిన్ను చంపితేనే మంచిది. ఈ ప్రపంచానికి ఓ దుర్మార్గుడి బాధ వదులుంది. నీ తండ్రి జీవితాంతం కుళ్ళి కుళ్ళి ఏడుస్తాడు....” అంది కాముది.

“నన్ను నువ్వు చంపుతావా—ఎలా?” అన్నాడు

అతను తేలికగా నవ్వెను.

“ఇలా?” అంది కౌముది. ఆమె చేతిలో రివాల్యూర్ అప్పుడే తళుక్కుమంది. మాట్లాడుదామని నోరు తెరిచే లోగానే ఏదో ఒక సన్నని నూదివంటి వస్తువు అతనికి గుచ్చుకుంది. మనిషి నిలువునా కుప్పలా కూలిపోయాడు.

10

“మీ నాక్షమ్యగానూ — వచ్చి చూస్తారా?” అంది కౌముది.

“ఏంటమ్మా!” అంది మీనాక్షి.

“మిమ్మల్ని వంచించిన కనకారావు కొడుకును....” అంది కౌముది.

“వాడు నీ చేతుల్లో ఎప్పుడో పోయాడుగా....” అంది మీనాక్షి.

కౌముది మీనాక్షిని చేయి పట్టుకొని ఓ గదిలోకి తీసుకు వెళ్ళి ఓ బీరువా తలుపు తెరిచి చూపించింది. అందులోని అసిపంజరాన్ని చూసి ఉలిక్కిపడింది మీనాక్షి.

“ఇతడే కనకారావు కొడుకు....రమణరావు” అంది కౌముది.

“ఏమిటమ్మా—ఇది!” అంది మీనాక్షి కంగారుగా.

కౌముది అక్కడున్న మరో రెండు బీరువాలు చూపించింది. వాటిలో కూడా అసిపంజరాలున్నాయి.

“నేను రోశయ్యను చంపాలనుకొన్నాను. ఆ కార్య సాధనకు కాబోయే నా భర్తను ఎన్నుకొన్నాను. రోశయ్యను చంపడమన్నది నేను నిర్ణయించిన వరపరీక్ష. ఇందులో దెబ్బణిన్నా, మోసంచేసినా ఆ మనిషిని చంపడంతో నా సరదా తీరదు. వాడి శవాన్ని అసిపంజరంగా మార్చి ఈ గదిలో బీరువాలలో అలంకరిస్తే తప్ప నా కసి

తీరదు....” అంది కాముది.

మీనాక్షి ఆమెవంక ఆశ్చర్యంగా చూసింది. ఈమె వగపరీక్షలో ఎప్పటికై నా వరుడు ఎన్నికవుతాడా?

* * *

“మీ పేరు నాకు తెలియదు. వారం రోజులుగా మీమ్మల్ని చూస్తున్నాను కానీ మాట్లాడానికి ధైర్యం చేయలేకపోయాను. ఈ రోజు అన్నింటికీ తేగించాను. మీ కులం, గోత్రం వగైరాలతో నాకు నిమి తంలేదు. మీరు అంగీకరిస్తే నేను వెంటనే రిజిస్ట్రారు ఆఫీసుకి తీసుకెళ్ళి మీమ్మల్ని పెళ్ళి చేసుకొంటాను” అన్నాడా యువకుడు.

కాముది అతడివంక పరీక్ష గా చూసింది. ఓసారి నన్వింది. ఇద్దరూ పార్కులో కూర్చుని వున్నారు. అతను కాముదివంకే ఆత్రుతగా చూస్తున్నాడు.

“మీ నిరయం బాగానే వుంది. కానీ మనం ఏ నిరయ మైనా తీసుకొనే ముందు భవిష్యత్తులోకి తొంగుచూడాలి కదా!” అంది కాముది.

“అన్నీ ఆలోచించే నేనీ నిర్ణయానికి వచ్చాను—” అన్నాడతను.

“భవిష్యత్తులోకి చూస్తూంటే నాకేం కనబడుతోందో తెలుసా?... మీ స్థానంలో ఓ అసిపంజరం కనబడుతోంది” అంది కాముది.

“అంటే?”

“అంటేనా.... రేపు చెబుతాను....” అంది కాముది.

“రేపు మళ్ళీ నాకోసం ఇక్కడకు వస్తారా?” ఆశగా అడిగాడతను.

“తప్పకుండా....” అందామె.

* * *

“సత్యానంద్ నాకు మరో బీరువా బేరంచేసి వుంచు....” అంది కౌముది.

“ఏం—మళ్ళీ ఏదైనా కొత్త బేరం తగిలించా....” అన్నాడు సత్యానంద్.

“అవును. మనిషి చూడానికి అమాయకుడి లాగే వున్నాడు. కానీ రమణరావు విషయంలోనూ అలాగే అనుకొని మోసపోయాను నేను—” అంది కౌముది.

సత్యానంద్ కౌముదిని తన ఇంటికి తీసుకు వెళ్ళి—“నీకో సర్ప్రైజ్ చూపించనా?” అన్నాడు.

“ఏమిటది?”

సత్యానంద్ కౌముదిని ఓ గదిలోకి తీసుకు వెళ్ళాడు. ఆ గదిలోకి తొంగి చూసి నిశ్చేష్టురాలైంది కౌముది.

అక్కడ మంచంమీద వుంది ఓ శవం. అది రోశయ్యది!

“ఆఖరికి నువ్వు....” అని మాటరాకుండా ఆగిపోయింది కౌముది.

సత్యానంద్ నెమ్మదిగా అన్నాడు — “నీ పగ రోశయ్యమీద.... ఆ పగతో ఇప్పటికి మగ్గురు యువకుల్ని అసిపంజరాలుగా మార్చావు. ఈ స్రపంచంలో నూటికి నూరుపాళ్ళూ నీతిమంతులెక్కడున్నారు? నువ్వు నీ వర పరీక్షను నమ్ముకుంటే నీ గదందా అసిపంజరాలతో నిండి పోతుంది. క్రమంగా నువ్వో నరయాప రాక్షసివౌతావు. అలా జరగడం నా కిష్టంలేదు. అందుకే నేను హంతకుణ్ణు య్యాసు. ఇకనుంచే నా నువ్వు నీ బుర్రలోంచి హత్యల గురించిన ఆలోచనలు తొలగించి నీ భావిజీవితం గురించి ఆలోచించగలవని ఆశిస్తున్నాను....”

అవాక్కై అతడివంక చూస్తూ వుండిపోయింది కౌముది.

*

*

*

అతను పార్కులో ఆమెకోసం ఎదురుచూసి ఎదురు చూసి విసిగిపోయాడు.

ఆమె రాలేదు.

“ఏమెందామెకు?”.... ఇదే ఆలోచన అతడి మదిలో వేధిస్తోంది.

అతడు చుట్టూ చూశాడు. కాస్త దూరంలో ఓ రోడ్డు సైదు హస్త సాముద్రికుడు వున్నాడు.

కాలక్షేపారం అతను వెళ్ళి హస్త సాముద్రికునికి చేయి చూపించాడు. సాముద్రికుడు అతడి చేయి పరీక్షగా చూసి—“చాలా అదృష్టవంతుడివి—కొద్ది సేపటి క్రితమే నీకు చాలా ప్రమాదం తప్పింది” అన్నాడు.

అతడికే కాదు, అందానికి భ్రమపడే ఎందరో యువకు లకు కొద్ది సేపటి క్రితం ప్రమాదం తప్పింది.

ఇప్పుడు కౌముది గదిలో నాల్గవ బీరువా నలంకరించడానికి తయారవుతున్నది. ఆఖరి అస్థిపంజరం—ఆడే రోశయ్య అస్థిపంజరం.

—:విపోయింది:—